

Слова Жыцця на кастрычнік 2012  
**«На Тваё слова закіну сеткі» (Лк 5, 5)**

Езус, скончыўшы навучанне і седзячы ў лодцы Сымона, звярнуўся да яго і яго таварышаў, каб закінулі свае сеткі ў мора. Сымон адказаў, што ён працаваў усю ноч і безвынікова, а потым дадаў: «Але па слове Тваім закінем сеткі».

І закінулі. Сеткі так напоўніліся, што пачалі рвацца. Тады на дапамогу прыйшлі іншыя таварышы, і яны разам запоўнілі лодку рыбай так, што яна амаль патанула. Сымон, уражаны гэтак жа, як Якуб і Ян, упаў да ног Езуса, просячы Яго, каб адышоў ад яго, бо ён чалавек грэшны. Але Езус сказаў яму: не бойся, таму што ад гэтага часу будзеш лавіць людзей. І з гэтага моманту Сымон, Якуб і Ян сталі Ягонымі вучнямі.

Гэтая гісторыя аб цудоўным улове рыбы з'яўляецца сімвалам будучай місіі Апосталаў. Стаўленне Пятра з'яўляецца ўзорам не толькі для іншых апосталаў і тых, хто стане іх пераемнікамі, але і для кожнага хрысціяніна.

**«На Тваё слова закіну сеткі»**

Пасля няўдалага начнога лову Пётр, які быў дасведчаным рыбаком, мог бы пасмяяцца над Езусам або адкласці Ягоную прапанову ды закінуць сеці ўдзень ці ў другі час, але не цяпер, не адразу. Між тым, ён даверыўся Езусу, адмовіўшыся ад сваіх перакананняў.

Кожны хрысціянін, менавіта таму, што ён вернік, пакліканы перажыць падобную сітуацыю. Яго вера па-рознаму, але падвяргаецца выпрабаванням.

Наследаваць Хрыста значыць быць моцным, стойкім і дасканалым у тым свеце, у якім мы жывем, дзе ўсё, здаецца, заахвочвае да камфортнага жыцця, да пасрэднасці і абыякавасці. Наследаванне Хрыста здаецца тут немагчымым, звыш сіл, адразу прайграным.

Патрабуецца шмат сілы, каб ісці далей, каб процістаяць уплыву асяроддзя, сродкаў масавай інфармацыі, а часам нават сяброў.

Гэта сур'ёзнае выпрабаванне, якое трэба вытрымоўваць дзень за днём, гадзіна за гадзінай.

Аднак калі мы сустрэнем яго тварам у твар, прымем яго, гэта дазволіць нам стаць сталымі хрысціянамі і самім зведаць тое, што гэтыя незвычайныя словы Езуса праўдзівыя, што Яго абяцанні спраўджваюцца. І тады нашае жыццё стане прыгодай ад Бога, у сто разоў больш займальнай, чым мы можам сабе ўявіць, прыгодай, якая дазволіць нам дасведчыць, што Бог шчодро абсыпае міласцямі тых, хто ідзе за Ім, дасць у сотні разоў больш у гэтым жыцці, і па-над тым — жыццё вечнае, у той час як жыццё ў свеце часта сумнае, марнае і бясплоднае. Цудоўны ўлоў рыбы паўторыцца.

**«На Тваё слова закіну сеткі»**

Дык як жа жыць гэтымі словамі?

Трэба зрабіць такі самы выбар, які зрабіў Пётр: «На Тваё слова...». Даверыцца Ягоным словам, не сумняваючыся ў тым, аб чым просіць Езус. Наадварот, усю нашу дзейнасць, працу, жыццё трэба абапіраць на Ягонае слова.

Тады мы збудуем нашае жыццё на самым грунтоўным і самым надзейным, і ў той жа час на дзіўным, і ўбачым, што менавіта там, дзе чалавечых сродкаў не хапае, умешваецца Бог, і там, дзе па-чалавечы гэта немагчыма, нараджаецца жыццё.

К'яра Любіч

Надрукавана: Città Nuova, 1983/2, s. 40–41